

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīgurupavanapurādhīsāya śrīkṛṣṇāya parabrahmaṇē namaḥ*

*śrī mēlpattūr nārāyaṇabhaṭṭatirēḥ kṛtiṣu*  
**॥ śrīmannārāyaṇīyē saptatrimśaṃ**  
**daśakam ॥**

*This document has been prepared by*  
*Sunder Kidāmbi*  
*with the blessings of*  
*śrī raṅgarāmānuja mahādēśikan*  
*His Holiness śrīmad āṇḍavan śrīraṅgam*

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

## ॥ śrīmannārāyaṇīyē saptatṛiṃśaṃ daśakam ॥

śrīkṛṣṇāvatāraprasaṅgavarṇanam

sāndrānandatanō harē nanu purā

daivāsurē saṅgarē

tvatkṛttā api karmaśēṣa vaśatō

yē tē na yātā gatim |

tēṣāṃ bhūtalajanmanāṃ ditibhuvāṃ

bhārēṇa dūrārditā

bhūmiḥ prāpa viriñcamāśritapadaṃ

dēvaiḥ puraivāgataiḥ || 37.1 ||

hā hā durjanabhūribhāramathitāṃ

pāthōnidhau pātukā -

mētāṃ pālaya hanta mē vivaśatāṃ

samṛccha dēvānimān |

ityādi pracurapralāpavivaśā -

mālōkya dhātā mahīṃ

dēvānāṃ vadanāni vīkṣya paritō

dadhyau bhavantaṃ harē || 37.2 ||

ūcē cāmbujabhūramūnayi surāḥ

satyaṃ dharitryā vacō

nanvasyā bhavatāṃ ca rakṣaṇavidhau

dakṣō hi lakṣmīpatiḥ |  
sarvē śarvapurassarā vayamitō  
gatvā payōvāridhiṃ  
natvā taṃ stumahē javāditi yayuḥ  
sākaṃ tavākētanam || 37.3 ||

tē mugdhānilasāli dugdhajaladhē -  
stīraṃ gatāḥ saṅgatā  
yāvattvatpadacintanaikamanasa -  
stāvata sa pāthōjabhūḥ |  
tvadvācaṃ hṛdayē niśamya sakalā -  
nānandayannūcivā -  
nākhyātaḥ paramātmanā svayamaḥaṃ  
vākyam tadākaraṇyatām || 37.4 ||

jānē dīnadaśāmahaṃ diviśadāṃ  
bhūmēśca bhīmairnṛpai -  
statkṣēpāya bhavāmi yādavakulē  
sō'haṃ samagrātmanā |  
dēvā vṛṣṇikulē bhavantu kalayā  
dēvāṅganāścāvanau  
matsēvārthamiti tvadīyavacanaṃ  
pāthōjabhūrūcivān || 37.5 ||

śrutvā karṇarasāyanaṃ tava vacaḥ  
sarvēṣu nirvāpita -  
svāntēṣvīśa gatēṣu tāvakakṛpā -  
pīyūṣatṛptātmasu |

vikhyātē madhurāpurē kila bhava -  
tsānnidhyapuṇyōttarē  
dhanyāṃ dēvakanandanāmudavaha -  
drājā sa sūrātmajaḥ || 37.6 ||

udvāhāvasitau tadīyasahajaḥ  
kaṃsō'tha sammānaya -  
nnētau sūtatayā gataḥ pathi rathē  
vyōmōtthayā tvadgirā |  
asyāstvāmatiduṣṭamaṣṭamasutō  
hantēti hantēritaḥ  
santrāsāt sa tu hantumantikagatāṃ  
tanvīm kṛpāṇīmadhāt || 37.7 ||

gṛhṇānaścikurēṣu tāṃ khalamatiḥ  
śaurēściraṃ sāntvanaiḥ  
nō muñcan punarātmajārpaṇagirā  
prītō'tha yātō gṛhān |  
ādyam tvatsahajaṃ tathā'rpitamapi  
snēhēna nāhannasau  
duṣṭānāmapi dēva puṣṭakarūṇā  
dṛṣṭā hi dhīrēkadā || 37.8 ||

tāvattvanmanasaiva nāradamuniḥ  
prōcē sa bhōjēśvaraṃ  
yūyam nanvasurāḥ surāśca yadavō  
jānāsi kiṃ na prabhō |  
māyāvī sa harirbhavadvadhakṛtē

*bhāvī suraprārthanā -  
dityākarnya yadūnadūdhunadasau  
śaurēśca sūnūnahan || 37.9 ||*

*prāptē saptamagarbhatāmahipatau  
tvatprēraṇānmāyayā  
nītē mādharma rōhiṇīm tvamapi bhōḥ  
saccitsukhaikātmakaḥ |  
dēvakyā jaṭharam vivēśitha vibhō  
saṃstūyamānaḥ suraiḥ  
sa tvaṃ kṛṣṇa vidhūya rōgapaṭalīm  
bhaktim parām dēhi mē || 37.10 ||*

*|| iti śrīmannārāyaṇīyē saptatṛiṃśaṃ daśakam samāptam ||*